



Konfraternitajiet tal-Immakulata

minn Anton Attard

Hawn Malta, id-devozzjoni lejn l-Immakulata tmur lura mijiet ta' snin. Tant li fil-viżta Pastoralni ta' Mons. Dusina f'Malta fl-1575, dan sab żewġ knejjes iddedikati lill-Madonna taht dan it-titlu. Dawn kienu waħda f'Bormla u oħra fl-Imsida. Jixhed il-qedem tagħhom il-fatt li fil-bidu kienu kappelli mhaffrin fil-blat. Aktar tard, din id-devozzjoni kompliet toktor u f'diversi nhawi, issarfet fi twaqqif ta' Fratellanzi tal-Immakulata.


Bormla fuq Quddiem

L-ewwel fost dawn il-fratellanzi f'Malta kienet dik f'Bormla. Din twaqqfet f'Diċembru tal-1581 u fl-1602 ixxierket ma' dik ta' *San Lorenzo in Damaso* ta' Ruma. Wara xi snin din għaddiet minn diffikultajiet u aktarx ma baqgħetx tiffunzjona bhal dari. Fl-1762 reggħet issaħħet bl-Isqof tad-djoċesi Mons. Rull japprova statuti godda biex għal darb'ohra taffilja ma' dik ta' Ruma ġa msemmija. Hi tassew hasra li, mal-mogħdija tas-snin, din ma baqgħetx tiffunzjona.

Fil-Birgu

Sa tmiem is-Seklu Tmintax u l-bidu ta' dak ta' warjah, f'Malta laħqu twaqqfu sitt fratellanzi oħra. Hu magħruf li sa minn qabel l-1646, kienet twaqqfet waħda fil-Knisja Parrokkjali ta' San Lawrenz, il-Birgu. L-artal tagħha fil-knisja kien dak iddedikat lill-Kunċizzjoni li twaqqaf minn Antonio Fava fl-1602. L-għadd ta' fratelli msehbin fiha kien imdaqqs ġmielu tant li fl-1671 kienet f'qagħda finanzjarja tajba biżżejjed li setgħet tibni oratorju mal-istess knisja, fejn l-imsehbin kienu jiltaqgħu

Waħda miż-żewġ surgentini tal-fidda li jintużaw waqt il-purċissjoni.



L-Istatwa għanja u devota ta' Marija Immakulata li nhar it-8 ta' Diċembru tkun armata fis-Santwarju ta' Bormla saret fuq disinn ta' Abram Gatt.






L-Istatwa ta' Marija Immakulata skulturata fl-injam minn Mastru Xandru Farrugia fl-1838. Hi wahda mill-isbah xoghlijiet ta' dan l-artist Zejtuni.



L-isqof tad-Djoċesi Mons. Bartolomeo Rull



Il-pittura tal-artal tal-Kuncizzjoni

ghat-talb u devozzjonijiet ohra kull nhar ta' Tnejn u fir-Raba' Hadd tax-xahar. Devozzjoni li kompliet toktor tant li minn qrib l-1685, din il-Konfraternità kienet tiċċelebra l-festa tal-Kuncizzjoni fil-Birgu b'purċissjoni bi statwa li kellha u tkompli b'aktar devozzjonijiet wara, tul jiem l-Ottava taghha.

Fl-1838, kienet bidlet l-istatwa ma' dik tal-lum, xoghol mill-isbah ta' Xandru Farrugia.

Din il-Fratellanza kompliet issahhet u lejn il-bidu tas-Seklu Ghoxrin kienet ghadha fl-aqwa taghha. L-artal taghha kien fost l-isbah u l-aktar armati, l-aktar meta lejn l-1905 hallset biex sar ventartal tal-fidda u gandlieri argéntati, kollha fuq disinn tal-imghallem Vittoriosan Gužè Decelis.

Fl-Isla

Fl-Isla, il-kult tal-Immakulata jmur lura ghal żmien il-parrokat tal-kappillan habrieki Dun Cosimo Talavera (1617–1638). Dan, sena wara li wasal l-Isla, fil-Knisja Parrokkjali ta' dak iż-żmien kien żied żewġ artali; wiehed ġie ddedikat lil San Carlo Borromeo u l-iehor lill-Kuncizzjoni. Kien fuq dan tal-ahhar li tqeghdet l-istatwa tal-Bambina, wara li



L-istatwa tal-Kunċizzjoni, xoghol Majanu Gerada



Il-pittura tal-artal tal-Kunċizzjoni fl-Isla


waslet fl-Isla. B'rabta ma' dan l-artal, fl-1686, kienet twaqqfet Konfraternità tal-Kunċizzjoni li kienet tiċċelebra l-festa taghha b'purċissjoni nhar it-8 ta' Diċembru u oħra fir-raba' Hadd ta' Mejju, u tkompli b'ghadd ta' quddies tul l-Ottava taghhom.

L-istatwa proċessjonali ta' din il-fratellanza hi wahda mill-isbah, xoghol Marjanu Gerada, li illum tinsab fis-sagristerija tal-knisja.

Fir-Rabat u f'Haż-Żebbuġ

Fit-18 ta' Diċembru 1731, l-Isqof Alpheran de Bussan approva t-twaqqif ta' Konfraternità fil-Knisja Parrokkjali ta' San Pawl, ir-Rabat. Sa minn sena qabel, id-devoti tal-Immakulata bdew jiċċelebraw il-festa taghha fuq l-artal tal-Madonna tal-Grazzja li, ftit wara, iddedikawh lill-Kunċizzjoni.

Għalkemm fuq skala aktarx iżgħar, Haż-Żebbuġ intrabat ukoll mal-kult lejn il-Konċepiment Immakulat ta' Marija Santissima. Fl-1777, Dun Ġuzepp Galea flimkien ma' oħrajn kien waqqaf Sodalità tal-Kunċizzjoni li kienet tiċċelebra l-festa taghha fuq l-artal ta' Santu Rokku, fejn kien tqiegħed kwadru bi xbieha tal-Immakulata, li kien ġie trasferit fuq dan l-artal minn fuq dak iddedikat lil Santa Katerina.



L-Isqof Alpheran de Bussan

Ghand il-Frangiskani Konventwali

L-Ordni Frangiskan hu maghruf bhala l-promutur prinċipali tad-devozzjoni lejn l-Immakulata. Bhalma ghamlu fil-Punent Kattoliku, il-Frangiskani kienu determinati li jsahhu dan il-kult f'Malta wkoll, tant li fil-knejjes tal-Frangiskani Konventwali twaqqfu zewġ fratellanzi. Wahda fil-belt kapitali ta' Malta fl-1636 u oħra fil-kapitali Ghawdxija fid-29 ta' Jannar 1663. L-istatuti ta' din tal-aħhar, ghal xi raġuni, ġew approvati 93 sena wara mill-Isqof Mons. Bartolomeo Rull fit-8 ta' Ġunju 1760.

Dik fil-Knisja Frangiskana tal-kapitali ta' Malta twaqqfet bit-thabrik ta' Fr Daniele Greco u Fr Bernardo Pace, li waqqfu t-tieni Fratellanza tal-Kunċizzjoni f'Malta wara dik ta' Bormla. Dan sehh wara li l-Isqof Mons. Michele Balaguer ta l-approvazzjoni tieghu nhar it-30 ta' Awwissu, 1636. Sena wara, is-superjur tal-Konventwali f'Malta, Fra Filippo Cagliola laqqa' l-ewwel konsulta ġenerali, fejn ġie approvat l-istatut, li hu kien hejja għall-Fratellanza u fiha, wara votazzjoni, Pompeo de Fiore nhatar l-ewwel rettur.

Ftit wara l-fondazzjoni tal-Fratellanza, il-fratelli ngħataw il-kustodja tal-artal iddedikat lill-Madonna ta' Monserrat. Izda hames snin wara, bidlu l-kwadru ta' Monserrat u minflok ddedikaw l-artal lill-Kunċizzjoni. Il-kwadru titulari kien pitru Luca Garnier. Aktar tard, dan inbidel ma' iehor tal-Gagliardi.

L-imsehbini komplew joktru u ma' dawk tal-bidu ždiedu oħrajn bhal saċerdoti, fosthom l-Isqofijiet Paolo Alpheran, Ferdinando Mattei u Francesco Saverio Caruana. Kien hemm ukoll kavallieri prominenti, fosthom il-Gran Mastru Pinto, li kien ukoll inhatar rettur. Kien hemm ukoll diversi neguzjanti maghrufa u magħhom mghallmin mill-aqwa ta' diversi snajja'.

Fil-bidu kienu jiltaqgħu f'wahda mill-kmamar tal-kunvent u aktar tard, f'Oratorju li sawru f'wahda mis-swali wara l-artal magġur. Dak tal-lum, li hu wiehed mill-isbah sar fl-1923 wara li fejn kienu kien mehtieg biex setgħet titkabbar il-knisja.

Meta fl-1854 harget id-Domma tal-Konċepiment Immakulat ta' Marija, ma setax jonqos li l-Fratellanzi taht dan it-titlu ma jkunux il-protagonisti fiċ-ċelebrazzjonijiet li saru. Izda l-aktar li dehret il-Fratellanza tal-Belt kienet fl-1904, f'għeluq il-50 sena tad-Domma. F'din l-okkażjoni, din il-Fratellanza, organizzat festi kbar li laħqu l-quċċata tagħhom bi tluġ ta' statwa tal-Kunċizzjoni, fuq il-faċċata tal-Knisja ta' Santa Barbara, fit-triq prinċipali tal-Belt Kapitali.

Min-nofs is-seklu Ghoxrin, hafna mill-fratellanzi fil-knejjes tagħna bdew sejrini lura u hafna minnhom, sfortunatament, ma baqa' xejn minnhom għajr l-istandardi tagħhom fil-purċissjonijiet tal-festa. Izda b'sodisfazzjoni, il-Fratellanza tal-Kunċizzjoni tal-Minuri Konventwali tal-Belt għadha attiva. Biżżejjed wiehed iħares lejn il-laqgħat li jsiru minn żmien għal iehor għall-fratelli msehbini u l-partecipazzjoni tagħhom f'diversi funzjonijiet, l-aktar fil-festa tal-Immakulata ċelebrata f'dik il-knisja Frangiskana.

Bibliografija:

- Achille Ferres, *Descrizione storica delle chiese di Malta e Gozo*, Malta, 1866
P. P. Castagna, *L-Istorja ta' Malta bil-Gzejjer Tagħha*, Malta 1888
Fr Joe Calleja, *Devozzjoni u Kultura*, Malta 1999



L-Isqof Mons. Michele Balaguer